

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

śrīmadvēṅkaṭādhvariviracitē śrīlakṣmīsaḥsrē
॥ śaraṇāgatistabakaḥ pañcaviṃśaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

॥ śaraṇāgatistabakaḥ pañcaviṃśaḥ ॥

dugdhāṃ dugdhāmbudhēḥ putri duritāpaharā mama |
śārṅgiṇaścaraṇāmbhōja śaraṇāgati saṃpadam || 25.1 ||

dhāvantaṃ uccataradurviṣayāṭavīṣu
sāraṅgaśābamiva śaśvadapāṅgajālaiḥ |
māmacyutasya mahiṣi prasabhaṃ grhītvā
nityaṃ vidhēhi yuvayōranukūlavṛttim || 25.2 ||

mātarhitāhitavivēka vihīnamēnaṃ
mandam mukundavaravarṇini mām jaghanyāt |
mārgānnivartayitumarhasi maṅkṣu mātā
kūpē nipitsumapi ḍimbhamupēkṣatē kim || 25.3 ||

viśvasya dhātri bhavatī paripāsyatīti
viśvasya samyagabhayaṃ tu vayaṃ carāmaḥ |
niḥśrēyasaṃ gamaya vā nirayaṃ nayērvā
kīrtiṃ labhasva yadi vā mahatīmakīrtim || 25.4 ||

uccairakṛtrimagirō yadi nābdhighōṣāḥ
unmādināṃ phaṇitayaḥ smṛtayaśca nō cēt |
nārāyaṇapraṇayinīm namatō mama tvām
naiḥśrēyasī na bhavitā kathamamba saṃpat || 25.5 ||

gītōpadēśagurupatni kṛtāgasō mē
 gōptrī tvamēva bhavatādbhavatāpabhājaḥ |
 ātmāvanē'pyakuśalairaparaiḥ suraiḥ kiṃ
 baddhaḥ svayaṃ kimu vimōcayitā batānyam || 25.6 ||

karmāhṛtirmatirupāstiriti pratītaiḥ
 muktō murāntaka vilāsini muktyupāyaiḥ |
 asmādrśastava jagatyanukampanīyaḥ
 nānāparādhanidhiraṃba na labhyatē'nyaḥ || 25.7 ||

pāpōtthakōpa kaluṣīkṛtanāthacētaḥ
 pāthaḥ prasādanavidhau katakāyitōktim |
 yō'haṃ bhavāmi sa bhavan yadunāthayōṣē
 tāṃ tvāmananyaśaraṇaḥ śaraṇaṃ prapadyē || 25.8 ||

niratisāya vibhūtēḥ dēvi niṣkiñcanō'haṃ
 bhavadavaparitaptō bhāsvarānandamūrtē |
 tvadupajanitabōdhastvajjuṣaḥ kaiṭabhārēḥ
 caraṇanalinayōrmāṃ tatsvamēvārpayāmi || 25.9 ||

mahati bhavatī māmāryāṇāṃ kulē samajījanat
 bhavapathapariśrāntacchāyātarūnanayad gurūn |
 śaraṇavarāṇaṃ sāṅgaṃ śaurāvācīkaradindirē
 kimiha bahunā saṃpūrṇō mē cirēṇa manōrathaḥ || 25.10 ||

hṛdyaṃ padyasahasramētadanaghaṃ
 saṃśṛṇvataḥ kampatāṃ
 mōdēnādimaśābdikasya phaṇinō
 mūrdhnāṃ sahasraṃ muhuḥ |

tatkālōcita cārumārutadhuta -

tvatkēligāḍhaśramaṃ

pratnaṃ samprati mē prasīdatu ramē

pakṣīndravāhaṃ mahaḥ || 25.11 ||

yēyaṃ nādriyatē kṛtiḥ katipayairīrsyāgrhītairjanaiḥ

citraṃ saiva vipaścitāmakaluṣē cittē vidhattē mudam |

viśvasyāmba manō dunōti dayitāviślēṣiṇāṃ yā nṛṇāṃ

nō kiṃ kōkilakākālī bhavati sā tōṣāya yōṣājuṣām || 25.12 ||

bahustabakabhāsurastava navasstavasvastaruḥ

praśasta vibudhastutastriyuganāyikē vastutaḥ |

samastamapi vāñchitaṃ vitanutē sadānandana -

sthitih surabhilaiḥ rasairapi diśō daśāmōdayan || 25.13 ||

ślōkāḥ ślāghāvasarataralībhūtavēdhaḥpurandhrī -

cūḍāgucchaprasṛmaramadhusrōtasā jātasāmyaḥ |

viśvāmba tvadguṇaparicayē vītatandrān sudhīndrān

prīṇantiyētē mama paramanōbhairavā dhīravādāḥ || 25.14 ||

amba tvadguṇalēśapēśalamidaṃ ḍimbhasya mē jalpitaṃ

sākaṃ lōkapatistvayā niśamayannākaṃ vidhātuḥ padam |

mōkṣaṃ cānanurūpamēva gaṇayan mōdād mahaudāryavān

manyē samprati pāritōṣikamasāvanvēṣatē'yaṃ hariḥ || 25.15 ||

samasta guṇasēvadhēramṛtakalpasūktēstava

stavasya pariśīlanāt phalamupaiti yaḥ prārthitam |

labhēta yadi vētanaṃ surabhidugdhadōhājjanah

sa kāmamupamīyatē janani tēna naivētaraḥ || 25.16 ||

*sānandaṃ yē sarasamanasaḥ svādu lakṣmīsahasraṃ
jēgīyantē jagati janitaśrīnivāsaprasādam |
śāntatrāsāṃ vitatimamitāṃ śarmaṇāṃ nirmimāṇā
tēṣāmēṣā viharatitarāmindirā mandirēṣu || 25.17 ||*

*pautrēṇātrēyagōtrābharaṇanayacaṇa
śrīnivāsādhvarīndōḥ
śrīmadrāmāṅghribhaktipramudita raghunā -
thāryayajvātmajēna |
vēdāntācāryapādāmbujanihitahṛdā
vēṅkaṭāryēṇa kṛptaṃ
ramyaṃ lakṣmīsahasraṃ paṭhata dṛḍhataraṃ
nityakalyāṇakāmāḥ || 25.18 ||*

*|| iti śrīmadvēṅkaṭādhvariviracitē śrīlakṣmīsahasrē
śaraṇāgatiṣṭabakaḥ pañcaviṃśaḥ ||*